

ጅይ ሰንበት ዘክስተርእዮ

የካቲት 17 2011 ዓ.ም. (2/24/2019)

መዝሙር፡- ተበሃሉ ጻድቃን በበይናቲሆሙ ...

ንባባት፡ 1ቆሮ 15:45- 49፥ 1ዮሐ 4:7-13፥ ግ.ሐ. 7:29-35፥ ሉቃ 6:27-38

ሰብከት፡ “እግዚአብሔር ስቡሕ በምክረ ቅዱሳን፥ ዓቢይ ወግሩም ዲበ ኩሎሙ እለ ይዓውዱ፥ እግዚአ ኣምላክ ኃያላን መኑ ከማከ።” ኦ እግዚአብሔር ኣብ ጉባኤ ቅዱሳን ኣዚኻ እትፍራህ፥ ካብቶም ኣብ ዙርያኻ ዘለዉ ኹላቶም ኣዚኻ ዝኸበርካ፥ ከማኻ ዝበለ ኃያል የልቦን (መዝ. 89:7-8)።

መዝሙር፡ ጻድቃን ኣብ ነኑሕዶም ነቲ ጻድቕ ዝረኣዮ ዘሎ እናበሉ ተሓተቱ፥ ኢሳያስ ንልዑል ርእየዮ በለ፥ ርእይዎ ግን ክሓቶ ኣይከኣለን፥ ሙሴ እውን ብዓምዲ ደመና ዝረኣዮ ርእዩ ግን ክሓቶ ኣይከኣለን። ማርያም እውን ኣብ ከርሳ ዝጸሮቶ ንልዑል ርእኸዎ በለት ርእየቶ ክትሓቶ ኸአ ክኢላ፥ ዮሐንስ ኣብ ሩባ ዮርዳኖስ ዘጠመቐ ርእዩ ግን ክሓቶ ኣይከኣለን፥ ኣሕዋተይ ብሓጎስ ብዓልና ንግበር ምኽንያቱ እቲ ዘይርኣ ተራእዩ፥ ክርስቶስ ፀሓይ ጽድቂ ተገሊጹ እዩ።”

ዕብየትን ክብሪ ኣምላኽን ክርኢ ዝኸኣለ ኣብ ዝልዓለ ቅድስናን ሓጎስ ይነብር። መን ከማኻ ዝብል መዝሙር ንኣምላኽ ልዕሊ ዝኾነ ሰሪዕና ክንክእል እሞ ንመገዲ ቅድስና ኣብዚ ምድሪ ክንተሓሓዞ የዘኻኸረና። ናይ ሎሚ መዝሙር ነዚ ከብርሃልና ኢሉ ንኣምላኽ ዝርኣዮ ዘሎ እናበለ ንኣምላኽ ርኢኻ ምኽኣል እንታይ ከምዝኾነ ይነግረና። ጻድቃን፥ ሙሴ፥ ኤልያስ፥ ዮሐንስ መጥምቐ ከም ዝርኣይዎ ግን በቲ ኣብኡ ዘሎ ዕብየትን ግርማን ክርእይዎ ክገልጽዎ ኣይከኣሉን። ንዕብየትን ምስጢር ኣምላኽን ክገልጽ ወይ ክርዳእ ዝኸኣል ማንም ፍጡር የለን።

ንሕና ደቂ ሓዲስ ኪዳን በቲ ኢየሱስ ክርስቶስ ዝሃበና ጸጋ ተኻፊልቲ ምስጢር ኣምላኽ ኮና በዚ ኸአ ኣማልኽቲ ተሰሚና። እዚ ነቲ ብክርስቶስ ዝረኸብናዮ ዕብየት ጸጋ ርኢና ሕይወትና ዕለት ዕለት ክንሕድሶ እሞ ኣብ ቅድሚ ኣምላኽ ኣሎኹ ኢልና ብቅድስና ክንጉዓዝ የዘኻኸረና። ኣሕዋተይ ብሓጎስ ብዓልና ንግበር ምኽንያቱ እቲ ዘይርኣ ተራእዩ፥ ክርስቶስ ፀሓይ ጽድቂ ተራእዩ እዩ ዝብለ ጸሎት ክንክዶ ዝገብኣና መገድን ክንለብሶ ዘሎና ሕይወትን ኣብሪሁ ይገልጻልና። ክርስቶስ ሎሚ ከም ትማሊ ምሳና ኣሎ ሓንትስ ርኢና ንኸኣል።

ኣብዚ ናይ ሎሚ ሰንበት ቤተ ክርስቲያን እተዘኻኸረና እቶም ቀንዲ ክነስተውዕለሎም ዘሎና ነገራት እመነትናን ክርስቲያናዊ ሕይወትናን እዩ። እዚ ኸአ ምሕረትን ርሕራሐን፥ ፍቕሪ ኣምላኽን ብጻይን፥ ንርእስኻ ምግታእን ንዝተዓደልካዮም ጸጋታት ኣመስጊንካ ምኽኣል፥ ናይ ኃጢአት ጉድኣት ጽቡቕ ኣፍልጦን ርድኢትን ምህላው፥ ናይ ቅዱስ ነገራት ኣስተውዒልካን ተረዲእካን ምኽኣል ዘጠቓለለ እዩ። እዚኣም ናይ መንፈሳዊ ምዕባሌን ክርስቲያናዊ ዕብየትን ምልክታት እዮም።

አብ ዝተነበና ወንጌል ካብ ሉቃስ 6:27-38 ጎይታና ኢየሱስ ክርስቶስ ብዘይመጠን ኣድላይን ቀንድን ስብከት ብዛዕባ እቶም አብ ክርስትያናዊ ሕይወትናን ተግባራትናን ዝሕግዙን መምርሒታትን ነገራት ሰቢኹ። ሓዲስ ትእዛዝ እዩ ነገርዎም ምኽንያቱ ነቲ አብ ብሉይ ኪዳን ዝነበረ ትእዛዝ ንዝበደለካ ሕነ ክትፈዲ ዘፍቅድ ጨሪሹ ገልቢጥዎ። ብርግጽ እዚ ትምህርቲ ኢየሱስ ብሰብአዊ ርድኢት ክንርእዮ ከሎና ክትቅበሎን ክትርድኡን ከቢድ እዩ።

አብ መዓልታዊ ሕይወትና ንዝገጥመና ነገራት አብ ግምት ኣእቲና ብኸመይ ንርትዕን ፍትሕን ሓቅን ምሕረትን ርሕራሔን ንርድኡም? አብ መንጎ ንክልቲኡ ማለት ንምሕረትን ርትዕን ብማዕረ ዝሕዝ ነገር ክህሉ ይኸእልዶ? አብዚ እንነብሮ ዘሎና ዓለም ብሓደ ወገን ርትዕን ፍትሕን ክግበር ንዛረብ በቲ ሓደ ወገን ከአ ኩሉ ከከም ግብሩ ክፍረድን መቐጻዕቲ ዝግብኡ እንተ ኾነን ክቐጻዕ ወይ ማዕረ እቲ ዝበደሎ ክኸሕስ ኣለዎ ንብል። እዚ ወላ ናይ ሞት ፍርዲ ነቶም ዝበደሉና ዝርኢ እዩ።

አብ እንነብሮ ጸሎታት ብርትዒ ኣምላኽ ይፈርደና ብምሕረት ከአ የድሕነና ንብል። እወ እዚ እዩ እቲ ቀንዲ ነገር። ርትዕን ምሕረትን አብዚ እንነብሮ ዓለም ደቂ ሰብ ወሲኖም ኣንጻር ከም ዝኾኑ መዲቦምልና ኣለዉ። ማለት አብ ዓለም ፍትሕን ሓቅን ክብሃል እንከሎ ንጸላኢኻ ንዝበደለ እቲ ዝግብኡ ፍርድን መቐጻዕትን ክውሃቦ ኣለዎ ዝብል እዩ። እዚ ኸአ ወላ ብበደሉ ተአሚኑ ምሉእ ምሕረት እንተ ሓተተ ብዘይ ምሕረት ፍርዱ ክውሃቦ ኣለዎ ወላ ሞት ዝግብኡ እንተ ኾነ ክመውት ኣለዎ ዝብል እዩ።

ብርግጽ ዝቆሰለን ዝተጎድኡን ልቢ ብቐሊል ክሓዊ ኣይክኣልን እዩ። አብ ገለ እዋን በሰላኦም ክሳብ ብሕይወት ዘለዉ ክጠፍኡ ኣይኸእልን እዩ። እዚ አብ ብዙሓት ይርክ እንተኾነ ኢየሱስ ነዚ ጽቡቕ ገሩ እናፈለጠ እንከሎ ሓዲስ ርድኢትን መንፈስን ከልብሶ ኢሉ ንሰማዕቱ ኣስተምሂርዎ። አብዚ ኣስተምህሮ ጥራሕ ኣይኮነን ሰቢኹ። ብሕይወቱ ነርዎ እውን እዩ ማለት ብግብሪ አብ ሕይወቱ ኣርእይዎ። ስለዚ ንሱ ንዘይገበሮ ኣይኮነን ክንገብር ዝሓተና ዘሎ። ኣርድእቱ ስለ ዝኾና ኣሰሩ ክንክተል እዩ ዝግብኡና። ስምዒትናን ርድኢትናን ምስ ናይ ኢየሱስ ዘይከይድ እንተ ኾይኑ ጸገም ኣሎና ማለት እዩ።

ቅ. ጳውሎስ አብ ዝተነበት ካብ 1ቆሮ 15:45-49 ሰውነትናን ኩሉ ኣነባብራና ካብ ምድራዊ ሰብ (አቦና ኣዳም) ዝወሰድናዮ እዩ። እቲ ሕይወት ዝህብ መንፈስ ካብ ሰማያዊ ሰብ ከም እንውለድ ዝገበረና ካብ ኣምላኽ እዩ። ኩሎም እቶም ንክርስቶስ ዝተቐበልዎ ዝኣመንዎ ብመንፈስ ቅዱስ እዮም ዝምርሑ። ካብ መንፈስ ቅዱስ ዝተወልዱ እዮም። ወላእኳ እዚ ሓዲስ ትእዛዝ ብርቱዕን ዘይክኣልን እንተ መሰለ መንፈስ ቅዱስን ጸግኡን ነቲ ቀንድን መሰረታውን ትእዛዝን ንክርስትያናዊ ሕይወትና ከምቲ ንሱ ዝደልዮ ከም እንመርሕ ክገብረና እዩ። እቲ መፍትሕ አብ ኢድና እዩ ዘሎ ማለት ንኹሉ ኣምላኽ ባዕሉ። ብቤተ ክርስትያኑ ብኸማና ዝበሉ ሰባት ዝብለና ክንገብርን ክንፍጽምን። ብዙሕ ጊዜ ኣምላኽ ባዕሉ ኣይዛረብናን እዩ። ብልኡኻቱ ብቤተ ክርስትያኑ ገሩ እዩ ዝዛረብና።

ካብዚ ናይ ሎሚ ቃላ ኣምላኽ ብዙሕ ነገራት እንምሃሮ ኣሎና። መጀመርያ ንኣምላኽ ሕነና ክንፈድዮ ዝብል ስምዒት ወይ ርድኢት ምሕዳግ ክንምሃር ኣሎና። እዚ አብቲ ንኸልኣት ዝበደሉና ሕነ ከይንፈዲ ይሕግዘና። አብ ገለ እዋን ንዝበደሉና ሕነ ክንፈዲ ኸሎና ነቲ ብኣርኣዮ ስላሴ ዝተፈጥረ ሰብ ስለ እንፍደ ብተዘዋዋሪ ነቲ ፈጣር ኩሉ ዝኾነ ኣምላኽ ኢና እንፈዲ ዘሎና ስለዚ ሕነ ምፍዳይ ኣንጻር ኣምላኽ እዩ። ምሕረትን እቕረታን ምግባር ንኹሉ ዘሎና ቍስሊ

ካሕዊ ይኸእል። መንድግት ዝኾነ ቂምታን ሕርቃንን ሒዝና አይንጉግዝ መሓርቲ ንኹን ክንምሓር። ቅ. ዮሐንስ አብ መልእኽቱ ነቲ ዝርእዮ ኃዉ ዘየፍቅርስ ነቲ ዘይርእዮ አምላኽ ኪፍቅሮ አይክአሎን እዩ እሞ ንኃዉ እናጸልአስ ንአምላኽ አፍቅሮ እየ ዝብል እንተሎ ንሱ ሓሳዊ እዩ (1ዮሐ 4:20) እናበለ ፍቕሪ አምላኽን ፍቕሪ ኃውናን ዝተተሓሓዘ ከም ዝኾነ ይገልጸልና።

ካልአይ፡ ክፉእ ወይ ኃጢአት ንኸንገብር በቲ ካብ ከባቢናን ወይ ካብ ብሰባት ብዝመጽእ ተጽዕኖን ክንጽሎ ወይ ክንድሃል የብልናን። እዚ ዝኾነሉ ምኽንያት ከአ ክልተ ጌጋ ወላ ሓደ ቅኑስ ክገብሩ አይክአሎን እዮም። ሕነ ምፍዳይ ወይ ቂምታ ምሃዝ ካብቲ ክፉእ ዝገበረ እቲ አብ ልቡ ቅምታን በቐልን ሕነ ክፈዲ ዝሓስብን ብዝያዳ ይጉዳእ። በዚ ምኽንያት ንውግእ ክንስዕር ንኸእል ኢና ግን ሰላም፣ ፍቕሪ ምሕዝነት/ዕርክነት ክንስዕር አይክአልን እዩ። ብሕነ ምፍዳይን ብቐምታን ዝርከብ ፋይዳ የለን።

ማሳደር መንፈስ ቅዱስ ዝኾነ ልብና ብቐምታን ጽልእን ብሕማቕ ሓሳብን አይንምልአዮ፣ አብ መንበር ዕርቂ ትሕትና ለቢስና ንቕረብ ሽዑ ዕረፍቲ መንፈስን ልብን ክንረክብ ኢና።

ብርግጽ ብብዙሓት ንዝበደለካ ወይ ንዝወቐካ ከምቲ ዝገበረካ ክትገብሮ ባህርያዊ እዩ። እዚ ኸአ ብሓቂን ብዝይሓቂን ክግበር ይክአል። አብዛ መን ከማይ ዝመልአ ዓለም ንሱኻ ብርቱዕ ምጃንካ እተመስከር ነቶም ገለ ዝገበሩኻ ዕጽፊ ክትምልሰሎም ከሎኻ ጥራሕ እዩ። ዘየዳግም ጽፍዒት ጸፊዮ እናተባህለ ይዝረብ እዚ ኸአ ብትሪ ሕነኻ ፈዲኻ ማለት እዩ። ስለዚ እቲ ሓያል ዝብሃል ከምኡ ምስ ገበረ ዳርጋ ቅቡል እዩ። ብሓቂ ክንርእዮ ከሎና ንሓደ ዝበደለካ ጽቡቕ ክትምልሰሎ ዓቕልን ጽንግትን ርእስ ምልክን የድሊ እዚ ኸአ ካብ ፍርሂ ዝተላዕለ ዘይኮነ ሕነ ምፍዳይ አብ ደረጃ እቲ በዳሊ እዩ ዘውርደካ። ነቲ ክፉእ ዝገበረ ከምታ ዝገበራ ክትምልሰሎ ከሎኻ እቲ ሓደ በደል ጥራሕ ዝነበረ ክልተ በደል ይኸውን። እዚ አብ እንታይ ይውድእ አብ ታሪኽ ዝደጋገም ነገር እዩ ንአብነት አብ መንጎ እስራኤልን ፍልስጢካውያንን ንርአ። አብ መንጎ ብዙሓት ሃገራት ዝግበር ውግእ ንርአ። አብ መንጎ ኤሪትራን ኢትዮጵያን ዝነበረ ን20 ዓመት ምፍኽኻርን ምትፍናንን ዘሰዓቦ ህልቂት ብዙሓት መንእሰያት ርኢናዮ ኢና ዝተረኸቦ ፋይዳ እውን የለን ብኸልቲኡ ወገን። አብ ኩሉ ብቅርሕንትን ጽልእን ዝተገብረ ውሳኔታት ሳዕቤኑ ሞት ጥፍአትን ንህን አብ ክልተ ተጻባእቲ እዩ። አብ ሓደ ምልክታከምዚ ዝብል ይርአ ነሩ። ምእንቲ ሰላም ኢልካ ክትቀትል ድልው ኢኻ ምእንቲ ሰላም ክትመውትከ ስንድው ዲኻ? እዚ እዩ ዘድልየና።

አብ መወዳእታ ኩነታትናን ወይ አብ ከባቢና ዘሎ ሃለባት ብዘየገድስ ኩሉ ጊዜ ነቲ ጽቡቕ ነገር ካብ ምሕሳብ ድሕር ከይንብል ምጥንቃቕ የድልየና። አብ ኃጢአት አብ ክፍአት ከይንወድቕ ሓለዋ የድልየና። ልዕሊ ኩሉ ክንሓስቦ ዘሎና ጽባሕ አብ ቅድሚ መንበር አምላኽ ክንቀውም ከሎና ኩነኔ ከይጸንሓና ሎሚ መገዲ ድሕነትና ንጽረግ። አብ ቂምን በቐልን ሕነ ምፍዳይን እንከሎና ፀሓይ ከይትዓርበና ንጠንቀቅ። አብ ቅድሚ አምላኽ ተደፊእና ምሓረኒ ሓግዘኒ እናበልና ጸሎት ንግበር። አምላኽ እንታይ ከምዝገብር ከመይ ኢሉ ከም ዝገብርን አበናይ ጊዜ ከም ዝገብርን ይፈልጦ እዩ። ንአምላኽ ዝግብኡ ክብርን ቦታን አብ ሕይወትና ንሃቦ ሽዑ ሰላም ምሕረትን ፍቕርን አብ መንጎና ክነግስ እዩ።

አብ 1ዘነገሥት 26:2-23 ዘሎ እንተ አንብብና ዳዊት ነቲ ክቐትሎ ኢሉ ዝሃድኖ ዝነበረ ሳኦል ሓደ መዓልቲ ብለይቲ አብቲ ደቂስዎ ዝነበረ ከም ዝመጽአ ግን ንቅቡእ አምላኽ ክቐትል አይግብአንን ኢሉ ከም ዝነሓፎ ነንብብ። ብርግጽ ዳዊት በቲ ሳኦል ዝገብሮ ዝነበረ ክቐትሎ ምኽክለ ነሩ ወላ ብጸቱ ከይተረፉ ሎሚ አምላኽካ ንጸላኢኻ አብ ኢድካ አጎሊፉ ሂቡካ አሎ

ቅተሎ ክብልዎ ከለዉ ንሱ ግን ክገብሮ ፍቓደኛ አይኮነን፤ እግዚአብሔር አብቲ እዋኑ ባዕሉ ክፈድዮ ሓዲግዎ። ንሱ አብ ቃል አምላኽ ጥራሕ እዩ አድሂቡ። አብ ስምዒትን ምኽሪ ክፉአትን ክወድቕ አይደለን፤ ንሕና እውን በዚ መንፈስ ሕይወትና ክንመርሕ ይደልየና።

ካብ ቂምን ቅርሕንትን ወጺእና አብ ምሕረትን ሰላም ክንወርድ ይግብአና። እዋና ብኸፍአትን ቅሚምታን ሕነ ምፍዳይ ጽልእን እዩ ዝልል ዘሎ። አብ ልብኻ ካብ ሓጺን ዝተርር ክፍአት ሒዝካ ምጉግዝ ይጎድአና አሎ ዝገደደ አብ ከምዚ ከሎና ንሥጋኡ ወደሙ ንቕበል አሎና ብሓቂ አብ ልብና ንመለስ እሞ ንስሓ ገርና ዕርቅን ሰላምን ምሕረትን ንግበር። ምሓሩ ክትምሓሩ ሕደጉ ክሕደገልኩም ንዝበለና አምላኽ ሰሚዕና አብ ቤት አቦና ንእቶ ሽዑ ብጸግኡ ክንሸለም ኢና። ነቲ አብ ቅድሚ ሹሉ ሰብ ቅኑዕ ዝኾነ ደአ ሕሰቡ እምበር ንሓደ እኳ ኸፉእ አብ ክንዲ ኸፉእ አይትፍደይዎ፤ ብወገንኩም ምስ ኩሉ ሰብ ብሰላም ክትነብሩ ዚከአለኩም ግበሩ (ሮሜ 12: 17-18)፤ ምፍዳይ ሕነ ናተይ እዩ (ዘዳ 32-35) ይብለና አሎ።

አ መሓሪ አምላኽ አብ ኩሉ ሕይወትና መሓርትን ዘራእቲ ፍቕርን ግበረና ንበሎ።

ብሩኽ ሰንበት ይግበረልና።

አባ ንጉሠ ፍሥሓ